

# “ವೈಭವದಿಂದ ಸಂಪನ್ನಗೊಂಡ ಗಿಬ್ ಹೈಸ್ಕೂಲ್ ಶತಮಾನೋತ್ಸವ ಸಮಾರಂಭ”

PAA<sup>a</sup>AAm<sup>A</sup>:-24-12-2009

ಉತ್ತರ ಕನ್ನಡ ಜಿಲ್ಲೆಯ ಕುಮಟಾದ ಏಕಮೇವಾದ್ವಿತೀಯ ಗಿಬ್ ಹೈಸ್ಕೂಲ್ ತನ್ನ ಶತಮಾನೋತ್ಸವವನ್ನು ಬಹು ವಿಜೃಂಭಣೆಯಿಂದ ತುಂಬಾ ಅಚ್ಚುಕಟ್ಟಾಗಿ, ವ್ಯವಸ್ಥಿತವಾಗಿ, ಅದ್ಭೂತಿಯಾಗಿ ಡಿಸೆಂಬರ್ 19, 20, ಹಾಗೂ 21 ರಂದು ಆಚರಿಸಿಕೊಂಡಿತು. ದೇಶ-ವಿದೇಶಗಳಿಂದ, ರಾಜ್ಯದುದ್ದಗಲಗಳಿಂದ ಆಗಮಿಸಿದ ವಿದ್ಯಾರ್ಥಿಮಾನಿಗಳು, ಹಳೆಯ ವಿದ್ಯಾರ್ಥಿಗಳು ಸಹಸ್ರ ಸಹಸ್ರ ಸಂಖ್ಯೆಯಲ್ಲಿ ಪಾಲ್ಗೊಂಡು ಕಾರ್ಯಕ್ರಮವನ್ನು 'ನ ಭೂತೋ' ಎಂಬಂತೆ ಯಶಸ್ವಿಗೊಳಿಸಿ ಐತಿಹಾಸಿಕ ದಾಖಲೆಗೆ ಸಾಕ್ಷಿಯಾದರು.

ದಿನಾಂಕ 19 ರಂದು ಸಾಯಂಕಾಲ 4 ಗಂಟೆಗೆ ಸರಿಯಾಗಿ ಪರಮ ಪೂಜ್ಯ ಶ್ರೀಮದ್ ವಿದ್ಯಾರ್ಥಿರಾಜ ತೀರ್ಥ ಶ್ರೀಪಾದ ವಡೇರ್ ಸ್ವಾಮೀಜಿ ಶ್ರೀ ಸಂಸ್ಥಾನ ಗೋಕರ್ಣ ಪರ್ವತಗಳ ಜೀವೋತ್ತಮ ಮಠ ಅವರ ದಿವ್ಯ ಆಗಮನದೊಂದಿಗೆ 4.15 ರ ಶುಭಮೂಹೂರ್ತದಲ್ಲಿ ಪೂಜ್ಯ ಸ್ವಾಮೀಜಿಯವರ ದಿವ್ಯ ಕರಕಮಲಗಳಿಂದ ಕೆನರಾ ಎಜ್ಯುಕೇಶನ್ ಸೊಸೈಟಿಯ ನರ್ಸರಿ ಮತ್ತು ಪ್ರಾಥಮಿಕ ಶಾಲೆಗಳ ನೂತನ ಕಟ್ಟಡಗಳ ಸಮುಚ್ಚಯದ ಕೋನ ಶಿಲಾನ್ಯಾಸವಾಯಿತು. ಪ.ಪೂ. ಸ್ವಾಮೀಜಿಯವರ ದಿವ್ಯ ಸಾನಿಧ್ಯದಲ್ಲಿ ವಿಶೇಷ ಅತಿಥಿ ಅಭ್ಯಾಗತರೊಂದಿಗೆ ನವೀಕರಣಗೊಂಡ ಗಿಬ್ ಹೈಸ್ಕೂಲಿನ ವರ್ಗ ಕೋಣೆಗಳ ಕಟ್ಟಡದಲ್ಲಿ ಶ್ರೀ ಲಕ್ಷ್ಮೀ ಸರಸ್ವತಿ ಪೂಜೆ ವಿದ್ಯುಕ್ತವಾಗಿ ನೆರವೇರಿತು. ಮುಖ್ಯ ಕಟ್ಟಡ ಹಾಗೂ ಮುಖ್ಯಾಧ್ಯಾಪಕರ ಕೊಠಡಿಯಲ್ಲಿ ಶತಮಾನೋತ್ಸವದ ಉದ್ಘಾಟನಾ ಫಲಕ ಅನಾವರಣಗೊಂಡಿತು.

ಶತಮಾನೋತ್ಸವದ ಅಂಗವಾಗಿ ಹಮ್ಮಿಕೊಂಡ ವಿಜ್ಞಾನ, ಕಲೆ, ಕರಕುಶಲ ವಸ್ತು ಪ್ರದರ್ಶನ, ರಂಗೋಲಿ ಪ್ರದರ್ಶನ ಅಂಚೆ ಇಲಾಖೆಯ ಅಂಚೆ ಚೀಟಿ ಸಂಗ್ರಹ ಮಳಿಗೆ, ಭಗವದ್ಗೀತಾ ಪುಸ್ತಕ ಪ್ರದರ್ಶನ, ಬೆಂಗಳೂರಿನ ಇಸ್ಕೋದವರ ಬಾಹ್ಯಾಕಾಶ ಮಾದರಿ ಪ್ರದರ್ಶನ, ವಿವಿಧ ಇಲಾಖೆಗಳ ವಸ್ತು ಪ್ರದರ್ಶನಗಳ ಉದ್ಘಾಟನೆಯ ಜೊತೆಗೆ ಶ್ರೀಗಳು ಅಮಿತೋತ್ಸಾಹದಿಂದ ಅವುಗಳನ್ನೆಲ್ಲ ವೀಕ್ಷಿಸಿ ವಿವರಣೆ ಪಡೆದು ಕೊಂಡಿದ್ದು ಅವರ ಆಸಕ್ತಿ ಹಾಗೂ ಅಭಿರುಚಿಗಳಿಂದ ಭಾಗವಹಿಸಿದವರಿಗೆ ಉತ್ತೇಜನ ದೊರೆಯಿತು. ಶತಮಾನೋತ್ಸವಕ್ಕೆ ಮೆರಗು ತಂದುಕೊಟ್ಟು, ವಿದ್ಯಾರ್ಥಿಗಳಿಗೆ ಹಾಗೂ ಊರ ಜನರಿಗೆ ಪ್ರೇರಕ ಹಾಗೂ ಪೂರಕವಾದ ಇಂತಹ ಪ್ರದರ್ಶನವನ್ನು ಮುಕ್ತ ಕಂಠದಿಂದ ಶ್ಲಾಘಿಸಿದರು. ತಪೋನಿಷ್ಠ ಶ್ರೀಗಳರವರ ಪಾದಧೂಳಿಯಿಂದ ಸಂಸ್ಥೆಗಳು ಪುನೀತಗೊಂಡವು ಎಂತಾ ತಿಳಿಸಲು ಅಭಿಮಾನವೆನಿಸುತ್ತವೆ. ವೇದಮೂರ್ತಿಗಳಾದ ಶ್ರೀ ಸಾವಳಾ ಭಟ್ಟ, ಶ್ರೀ ವೆಂಕಟೇಶ ಭಟ್ಟ, ಶ್ರೀ ಅಮಿತ ಭಟ್ಟ, ಶ್ರೀ ಸಂದೇಶ ಭಟ್ಟರವರ ವೇದಘೋಷದೊಂದಿಗೆ ಶತಮಾನೋತ್ಸವ ಸಮಾರಂಭದ ಸಭಾ ವೇದಿಕೆಗೆ ಸ್ವಾಮೀಜಿಯವರ ಹಾಗೂ ಮುಖ್ಯ ಅತಿಥಿಗಳ ದಿವ್ಯಾಗಮನವಾಯಿತು. ಕೆ.ಇ.ಸೊಸೈಟಿಯ ಕಾರ್ಯದರ್ಶಿ ಶ್ರೀಮತಿ ಕಮಲಾರಾವ್ ವಿರಚಿತ ಸ್ವಾಗತ ಗೀತೆಯನ್ನು ಬಾಲಕಿಯರು ಸುಶ್ರಾವ್ಯವಾಗಿ ಹಾಡಿದರು. ಕೆ.ಇ.ಸೊಸೈಟಿಯ ಹಾಗೂ ಶತಮಾನೋತ್ಸವ ಸಮಿತಿಯ ಕಾರ್ಯಾಧ್ಯಕ್ಷರೂ ಆದ ಡಾ. ಆರ್. ಆರ್. ಶಾನಭಾಗ ಇವರಿಂದ ಪ. ಪೂ. ಸ್ವಾಮೀಜಿಯವರ ಪಾದಪೂಜೆಯ ಪವಿತ್ರ ಕಾರ್ಯ ನೆರವೇರಿತು. ಪ. ಪೂ. ಸ್ವಾಮೀಜಿಯವರ ಹಾಗೂ ಮುಖ್ಯ ಅತಿಥಿಗಳಿಂದ ದೀಪ ಪ್ರಜ್ವಲನದಿಂದ ಶುಭಸಮಾರಂಭದ ಉದ್ಘಾಟನೆ ಜರುಗಿತು. ಸರ್ವರಿಗೂ ಸಿಹಿತಿಂಡಿ ವಿತರಿಸಲಾಯಿತು. ಶತಮಾನೋತ್ಸವದ ಸಮಿತಿಯ ಕಾರ್ಯಾಧ್ಯಕ್ಷರಾದ ಡಾ.ಆರ್.ಆರ್.ಶಾನಭಾಗರವರು ಅತಿಥಿ ಅಭ್ಯಾಗತರನ್ನು ಸ್ವಾಗತಿಸುತ್ತಾ ಕೆನರಾ ಎಜ್ಯುಕೇಶನ್ ಸೊಸೈಟಿಯ ಸಂಕ್ಷಿಪ್ತ ಚಿತ್ರಣವನ್ನು ಸಭೆಗೆ ಅರುಹಿದರು.

ಶತಮಾನೋತ್ಸವ ಸಮಿತಿಯ ಕಾರ್ಯದರ್ಶಿಗಳಾದ ಶ್ರೀ ಡಿ. ಎಂ. ಕಾಮತರು ಅತಿಥಿಗಳ ಪರಿಚಯ ಮಾಡಿದರು. “ಶಾಲೆ ನಡೆದು ಬಂದ ದಾರಿ”ಯ ಕುರಿತು ಗಿಬ್ ಹೈಸ್ಕೂಲಿನ ಮುಖ್ಯಾಧ್ಯಾಪಕರಾದ ಶ್ರೀ ಜಿ. ಎಸ್. ಭಟ್ಟರು ವರದಿ ವಾಚನಗೈದರು.

ಶತಮಾನೋತ್ಸವದ ಈ ಶುಭಾವಸರದಲ್ಲಿ ಅಂಚೆ ಇಲಾಖೆಯ ಶಾಲೆಯ ಪ್ರಧಾನ ಕಟ್ಟಡಗಳನ್ನೊಳಗೊಂಡ ವಿಶೇಷ ಅಂಚೆ ಲಕೋಟಿಯನ್ನು ಬಿಡುಗಡೆ ಮಾಡಿರುವುದು ನಮ್ಮ ಸಂಸ್ಥೆಗೆ ಸಂದ ವಿಶೇಷ ಗೌರವವಾಗಿದೆ. ಉತ್ತರ ಕರ್ನಾಟಕ ವಿಭಾಗದ ಅಂಚೆ ಸೇವಾ ವಿಭಾಗದ ನಿರ್ದೇಶಕರಾದ ಶ್ರೀಮತಿ ವೀಣಾಕುಮಾರಿಯವರು ಪ.ಪೂ. ಸ್ವಾಮೀಜಿಯವರಲ್ಲಿ ವಿಶೇಷ ಅಂಚೆ ಲಕೋಟಿಯನ್ನು ಬಿಡುಗಡೆ ಮಾಡಲು ನಿವೇದಿಸಿಕೊಂಡರು. ಆಕರ್ಷಣೀಯ ಈ ಅಂಚೆ ಲಕೋಟಿಯು ಸರ್ವರ ಪ್ರಶಂಸೆಗೆ ಪಾತ್ರವಾಯಿತು.

ಶತಮಾನೋತ್ಸವ ಸಮಿತಿಯ ಗೌರವಾಧ್ಯಕ್ಷರಾದ ಶ್ರೀ ಎ. ಎಸ್. ಕಾಮತ ಮತ್ತು ಡಾ. ಆರ್. ಆರ್. ಶಾನಭಾಗ ಅವರಿಂದ ಅತಿಥಿ ಮಹೋದಯರಿಗೆ ಸನ್ಮಾನ-ಗೌರವಾರ್ಪಣೆ ನೆರವೇರಿತು.

ಮುಖ್ಯ ಅತಿಥಿಗಳಾಗಿ ಆಗಮಿಸಿದ ಮಾಜಿ ಪ್ರಾಥಮಿಕ ಹಾಗೂ ಪ್ರೌಢಶಾಲಾ ಸಚಿವರಾದ ಸನ್ಮಾನ್ಯ ಶ್ರೀ ಬಸವರಾಜ ಹೊರಟ್ಟಿ, ಪ್ರಸ್ತುತ ಪ್ರಾಥಮಿಕ ಹಾಗೂ ಪ್ರೌಢಶಿಕ್ಷಣ ಸಚಿವ ಸನ್ಮಾನ್ಯ ಶ್ರೀ ವಿಶ್ವೇಶ್ವರ ಹೆಗಡೆ ಕಾಗೇರಿ, ಶಾಸಕರಾದ ಶ್ರೀ ದಿನಕರ ಶೆಟ್ಟಿ, ಜಿಲ್ಲಾ ಪಂಚಾಯತ್ ಅಧ್ಯಕ್ಷರಾದ ಶ್ರೀ ಎಲ್. ವಿ. ಶಾನಭಾಗ, ಪುರಸಭಾ ಅಧ್ಯಕ್ಷರಾದ ಶ್ರೀ ಸದಾನಂದ ನಾಯಕ, ಸಿಂಡಿಕೇಟ್ ಬ್ಯಾಂಕಿನ ಹಿಂದಿನ ಚೇರಮನ್ ಹಾಗೂ ನಿರ್ದೇಶಕರಾದ ಶ್ರೀ ಡಿ. ಟಿ. ಪೈ, ಕೆನರಾ ಬ್ಯಾಂಕಿನ ಹಿಂದಿನ ಜನರಲ್ ಮ್ಯಾನೇಜರ್ ಆದ ಶ್ರೀ ಸುರೇಂದ್ರ ಅನಂತ ಶಾನಭಾಗ, ಇಸ್ಕೋ ಬೆಂಗಳೂರಿನ ಖ್ಯಾತ ವಿಜ್ಞಾನಿ ಶ್ರೀ ಪ್ರಭಾಕರ ಜೆ. ಭಟ್ಟ, ತಾಂತ್ರಿಕ ಸಲಹೆಗಾರರಾದ ಮುಂಬೈನ ಶ್ರೀ ಶ್ರೀನಿವಾಸ ಎಸ್. ಭಟ್ಟ, ಗಿಬ್ ಹೈಸ್ಕೂಲಿನ ಅತ್ಯಂತ ಹಳೆಯ 96 ರ ಹರೆಯದ ವಿದ್ಯಾರ್ಥಿ ಶ್ರೀ ರಘುವೀರ ಬುರ್ಡೆ,

ಸಾರ್ವಜನಿಕ ಗಣೇಶೋತ್ಸವ ಸಮಿತಿ ವಡಾಲಾ, ಮುಂಬೈನ ಅಧ್ಯಕ್ಷರಾದ ಶ್ರೀ ಗೋವಿಂದ ಸಾವಳಾ ಭಟ್ಟ, ಅವರು ಶಾಲೆಯ ಸರ್ವತೋಮುಖ ಬೆಳವಣಿಗೆಯನ್ನು ಕೊಂಡಾಡಿದರಲ್ಲದೇ ಶತಮಾನೋತ್ಸವದ ಸಂದರ್ಭದಲ್ಲಿ ಶಾಲೆಯೊಂದಿಗಿನ ತಮ್ಮ ಮಧುರ ಭಾಂಧವ್ಯವನ್ನು ಸ್ಮರಿಸಿಕೊಂಡರು. ಕೊನೆಯಲ್ಲಿ ಶತಮಾನೋತ್ಸವ ಸಮಿತಿಯ ಕೋಶಾಧ್ಯಕ್ಷರಾದ ಶ್ರೀ ಎಂ. ಬಿ. ಪೈರವರು ಸರ್ವರನ್ನು ವಂದಿಸಿದರು. ಕಾರ್ಯಕ್ರಮವನ್ನು ಡಾ. ಪ್ರೀತಿ ಭಂಡಾರಕರ ಹಾಗೂ ಶ್ರೀ ದಿನೇಶ ಕಾಮತ ನಿರ್ವಹಿಸಿದರು.

### ಶ್ರೀ ಶ್ರೀ ಶ್ರೀ ವಿದ್ಯಾಧಿರಾಜ ತೀರ್ಥ ಸ್ವಾಮೀಜಿಯವರ ಆಶೀರ್ವಚನ:

ಪ. ಪೂ. ಸ್ವಾಮೀಜಿಯವರು ಸರ್ವರಿಗೂ ಆಶೀರ್ವಾದಗೈಯುತ್ತಾ ಪ್ರಪಂಚವಾಗಿ ಶ್ರೀಹರಿವಾಯುಸ್ತುತಿಗೈದು, ಪ. ಪೂ. ಇಂದಿರಾಕಾಂತ ಸ್ವಾಮೀಜಿಯವರನ್ನು ಸ್ಮರಿಸಿ ಶಾಲೆ ಪ್ರಾರಂಭವಾದ ಗುರು ಪುಷ್ಯಾಮೃತ ಯೋಗದ ಶುಭದಿನವನ್ನು ನೆನಪಿಸಿದರು. ಪ್ರಸಿದ್ಧ ಪಾರಿಜಾತ ಸುಭಾಷಿತ ಗ್ರಂಥದ ಉಕ್ತಿಯಂತೆ ಪವಿತ್ರ ಧಾರ್ಮಿಕ ಪ್ರವೃತ್ತಿಯಿಂದ ಪ್ರಾರಂಭಿಸಿದ ಪ್ರತಿಯೊಂದು ಕಾರ್ಯಕ್ರಮಗಳು ನಿರ್ವಿಘ್ನವಾಗಿ, ಸುಗಮವಾಗಿ ಸಾಗುವವು. ಅಂದಿನ ಕಾಲದ ಕುಮಟಾದ ಗಣ್ಯರು, ಶಿಕ್ಷಣ ಪ್ರೇಮಿಗಳು, ದಾನಿಗಳು ತರುಣ ಜನಾಂಗದಲ್ಲಿ ಹೊಸ ಶಿಕ್ಷಣದ ಅವಶ್ಯಕತೆಯನ್ನು ಗಮನಿಸಿ ಇಂತಹ ಮಾದರಿ ಶಿಕ್ಷಣ ಸಂಸ್ಥೆಯ ಸ್ಥಾಪನೆಗೆ ಕಾರಣೀಭೂತರಾಗಿದ್ದಾರೆ. ಶಿಕ್ಷಣ ಕ್ಷೇತ್ರದಲ್ಲಿ ಸಾರಸ್ವತ ಸಮಾಜದ ವಿಶೇಷ ಕೊಡುಗೆಯಿದೆ. ತಮ್ಮ ಪರ್ತಗಾಳಿ ಮಠದ ಪರಂಪರೆ ಸರಸ್ವತಿ ಆರಾಧನೆಗೆ ಅಗ್ರ ಸ್ಥಾನ ನೀಡುತ್ತಿದೆ. ಇಂದಿನ ಶತಮಾನೋತ್ಸವದ ಶುಭಸಮಾರಂಭವು ಧ್ರುವ ನಕ್ಷತ್ರ ಶುಭ ಯೋಗದಲ್ಲಿ ಆರಂಭವಾಗಿದ್ದು ಇದು ಧ್ರುವತೆ, ಸ್ಥಿರತೆಯ ಲಾಂಚನವಾಗಿದೆ. ಸ್ವಾತಂತ್ರ್ಯಪೂರ್ವದ ಈ ಸಂಸ್ಥೆಗೆ ಗಿಬ್ ಎಂಬ ಆಂಗ್ಲವ್ಯಕ್ತಿಯ ಆದೇಶದಂತೆ ನಾಮಕರಣ ಮಾಡುವುದು ಅನಿವಾರ್ಯವಾಗಿತ್ತು. ಆದರೆ ಇದೀಗ ಶತಮಾನೋತ್ಸವದ ಸಂದರ್ಭದಲ್ಲಿ ಶ್ರೀ ಲಕ್ಷ್ಮೀವೆಂಕಟೇಶ್ವರ ದೇವರ ಕೃಪೆಯಿಂದ ಬೆಳಗುತ್ತಿರುವ ಈ ಶಿಕ್ಷಣ ಸಂಸ್ಥೆಗೆ ಶ್ರೀ ವೆಂಕಟೇಶ್ವರ ಪ್ರೌಢಶಾಲೆ ಎಂಬ ಪುನರ್ ನಾಮಕರಣವು ಹೆಚ್ಚು ಸೂಕ್ತವಾಗಿದೆ. ಪರಶುರಾಮ ಸೃಷ್ಟಿಯಾದ ಈ ಸ್ಥಳವು ಸರಸ್ವತೀ ಆರಾಧನಾ ಕೇಂದ್ರವಾಗಿದ್ದು ಸಾರಸ್ವತ ಸಮಾಜದಿಂದ ಈ ಕ್ಷೇತ್ರಕ್ಕೆ ವಿಶೇಷ ಕೊಡುಗೆ ಲಭ್ಯವಾಗಿದೆ. ಪರಶುರಾಮ ಸೃಷ್ಟಿಯ ಈ ಪ್ರದೇಶವು ಈ ಅವತಾರಿ ದೇವರ ಅನುಗ್ರಹದಿಂದ ಬೆಳೆಯುತ್ತಿರುವ ಸಾರಸ್ವತ ಜನಾಂಗವು ವಿದ್ಯಾ ಉಪಾಸನೆಯೊಂದಿಗೆ ವಿವಿಧ ವೃತ್ತಿಗಳಲ್ಲಿ ತಮ್ಮದೇ ಆದ ವೈಶಿಷ್ಟ್ಯಪೂರ್ಣರೀತಿಯಲ್ಲಿ ಹೆಸರುಗಳಿಸಿದ್ದಾರೆ. ಶತಮಾನೋತ್ಸವದ ಈ ಶುಭ ಸಮಾರಂಭದಂದು ತಮ್ಮನ್ನು ವ್ಯಾಸ ಪೀಠಕ್ಕೆ ಬರಮಾಡಿಕೊಂಡ ಕಾರ್ಯಕ್ರಮದ ಸುಸಂಘಟನೆಯನ್ನು ಮುಕ್ತಕಂಠದಿಂದ ಪ್ರಶಂಸಿಸಿದರು. ಸಂಸ್ಥೆಯ ಸುವರ್ಣ ಮಹೋತ್ಸವದ ಸುಸಂದರ್ಭದಲ್ಲಿ ಆಗಮಿಸಿದ ಪ್ರಥಮ ರಾಷ್ಟ್ರಾಧ್ಯಕ್ಷ ಡಾ. ಬಾಬು ರಾಜೇಂದ್ರ ಪ್ರಸಾದರನ್ನು ಸ್ಮರಿಸಿದರು. ಕುಮಟಾದ ಪೈ ಕುಟುಂಬ, ಕಲಭಾಗಕರ ಕುಟುಂಬ, ಡಾ. ಬಿ.ಎಂ.ಪೈ ರವರ ವಿಶೇಷ ಪ್ರಯತ್ನದಿಂದ ಈ ಕೆನರಾ ಶಿಕ್ಷಣ ಸಂಸ್ಥೆ ವಟವೃಕ್ಷದಂತೆ ಬೆಳೆದಿದೆ. ಈ ಜ್ಞಾನದ ದೀಪವು ಚಂದ್ರಾರ್ಕ ಪರ್ಯಂತ ಬೆಳಗಲಿ, ಜ್ಞಾನದಾಹವನ್ನು ನೀಗುವಲ್ಲಿ ವಿಶೇಷ ಕೊಡುಗೆಯನ್ನು ಸಮಾಜಕ್ಕೆ ನೀಡಲಿ. ಮುಂಬರುವ ದಿನಗಳಲ್ಲಿ ಇದು ಶ್ರೀ ವೆಂಕಟೇಶ್ವರ ಪ್ರೌಢಶಾಲೆಯಾಗಿ ಬೆಳೆಯಲಿ, ಬೆಳಗಲಿ ಹಾಗೂ ದಶದಿಕ್ಕುಗಳಲ್ಲಿ ತನ್ನ ಕೀರ್ತಿ ಪತಾಕೆಯನ್ನು ಹಾರಿಸಲಿ ಎಂತಾ ಶುಭಾಶೀರ್ವಾದಗೈದರು

### ರವಿವಾರ ದಿನಾಂಕ 20, ಡಿಸೆಂಬರ್ 2009 [ಎರಡನೇ ದಿನ]

ಶ್ರೀ ಸಂಸ್ಥಾನ ಕೈವಲ್ಯಮಠಾಧೀಶರಾದ ಶ್ರೀ ಶ್ರೀ ಶ್ರೀಮದ್ ಶಿವಾನಂದ ಸರಸ್ವತಿ ಶ್ರೀಪಾದ ಸ್ವಾಮೀಜಿಯವರು ವ್ಯಾಸಪೀಠದ ಮೇಲೆ ಆಸೀನರಾದನಂತರ ವೇ.ಮೂ.ಭಾಳಭಟ್ಟ, ವೇ.ಮೂ.ಸಾವಳಾ ಭಟ್ಟ, ವೇ.ಮೂ.ವೆಂಕಟೇಶ್ ಭಟ್ಟರವರ ವೇದಘೋಷದೊಂದಿಗೆ ಸಭಾಕಾರ್ಯಕ್ರಮವು ಪ್ರಾರಂಭವಾಯಿತು. ಸ್ವಾಮೀಜಿ ಹಾಗೂ ಅತಿಥಿ ಅಭ್ಯಾಗತರನ್ನು ಶ್ರೀ ಸರ್ವೇಶ್ವರ ಹೆಗಡೆಯವರ ಮಾರ್ಗದರ್ಶನದೊಂದಿಗೆ, ಅತ್ಯಾಕರ್ಷಕ ಯಕ್ಷಗಾನ ವೇಷಭೂಷಣದೊಂದಿಗೆ ವಿಘ್ನವಿನಾಶಕ ಹೇರಂಭನ ಸ್ತುತಿಯೊಡನೆ ಯಕ್ಷಸ್ವಾಗತ ಕೋರಲಾಯಿತು. ಈ ಚೇತೋಹಾರಿ ವೈಶಿಷ್ಟ್ಯಪೂರ್ಣ ಸ್ವಾಗತವು ಸರ್ವರ ಚಿತ್ತಾಕರ್ಷಕವಾಗಿತ್ತು. ಶತಮಾನೋತ್ಸವದ ಗೌರವಾಧ್ಯಕ್ಷರಾದ ಶ್ರೀ ಎ. ಎಸ್. ಕಾಮತರವರು ಸ್ವಾಮೀಜಿಯವರ ಪಾದಪೂಜೆಯನ್ನು ನೆರವೇರಿಸಿ ತದನಂತರ ಶಾಲೆ ಹೊದಿಸಿ ಫಲಪುಷ್ಪ ಸಮರ್ಪಣೆ ಮಾಡಿದರು. ಉತ್ಸವದ ಕಾರ್ಯಾಧ್ಯಕ್ಷರಾದ ಡಾ. ಆರ್. ಆರ್. ಶಾನಭಾಗರವರು ಸರ್ವರನ್ನು ಸ್ವಾಗತಿಸಿ, ಸಂಸ್ಥೆಯ ಕಿರುಪರಿಚಯವನ್ನು ನೀಡಿದರು. ಎಲ್ಲಾ ಅತಿಥಿಗಳ ಪರಿಚಯವನ್ನು ಶ್ರೀ ಡಿ. ಎಂ. ಕಾಮತರು ಮಾಡಿದರು.

ಶತಮಾನೋತ್ಸವದ ಸಂಸ್ಕರಣೆಯಲ್ಲಿ ರೂಪಿತಗೊಂಡ ಸರ್ವಾಂಗ ಸುಂದರ “ಶರದ್ವೃತ್ತಂ” ಎಂಬ ಸ್ಮರಣ ಸಂಚಿಕೆಯ ಕುರಿತು ಪ್ರಧಾನ ಸಂಪಾದಕಿ ಶ್ರೀಮತಿ ಜ್ಞಾನದಾ ಶಾನಭಾಗರವರು ಸೂಕ್ಷ್ಮ ಪರಿಚಯ ನೀಡಿದ ನಂತರ, ಪ.ಪೂ. ಸ್ವಾಮೀಜಿಯವರ ದಿವ್ಯಕರಕಮಲಗಳಿಂದ ಸಂಚಿಕೆಯ ಲೋಕಾರ್ಪಣೆಯಾಯಿತು.

ಶ್ರೀ ಆರ್. ವಿ. ದೇಶಪಾಂಡೆ, ಅಧ್ಯಕ್ಷರು, ಕೆ.ಪಿ.ಸಿ.ಸಿ. ಬೆಂಗಳೂರು, ಗೋವಾದ ಖ್ಯಾತ ಉದ್ಧಿಮೆದಾರರಾದ ಶ್ರೀ ಶ್ರೀನಿವಾಸ ರಾವ್ ಧಂಪೋ, ಕೆನರಾ ಕಾಲೇಜು ಸೊಸೈಟಿಯ ಅಧ್ಯಕ್ಷರಾದ ಶ್ರೀ ಎಸ್. ವಿ. ಪಿಕ್ಕಳೆ, ಬೆಂಗಳೂರು ಎಚ್.ಎಂ.ಟಿ.ಯ ಕಾರ್ಯಾಧ್ಯಕ್ಷರೂ ಹಾಗೂ ಪ್ರಧಾನ ವ್ಯವಸ್ಥಾಪಕರಾದ ಶ್ರೀ ಅನಿಲ ವಿ. ಕಾಮತ, ನಾಡಿನ ಖ್ಯಾತ ಕವಿ ಡಾ. ಬಿ. ಎ. ಸನದಿ, ರಿಲಾಯನ್ಸ್ ಇಂಡಸ್ಟ್ರೀಸ್ ಹಣಕಾಸು ವಿಭಾಗದ ಹಿಂದಿನ ಹಿರಿಯ

ಉಪಾಧ್ಯಕ್ಷರು, ಮುಂಬೈನ ಶ್ರೀ ವಿ. ಟಿ. ಪೈ ಶಾಲೆಯ ಆಶೋತ್ತರಗಳಿಗೆ ಸ್ವಂದಿಸುವುದಾಗಿ ಭರವಸೆ ನೀಡಿ ಭಾಷಣ ಮಾಡಿದರು.

ತದನಂತರ ಗಿಬ್ ಹೈಸ್ಕೂಲಿಗೆ ಕೀರ್ತಿ ತಂದ ರ್ಯಾಂಕ್ ವಿಜೇತರಿಗೆ ಹಾಗೂ ಹೆಚ್ಚು ಅಂಕ ಪಡೆದವರಿಗೆ ಪ. ಪೂ. ಸ್ವಾಮೀಜಿಯವರ ದಿವ್ಯಾಶೀರ್ವಾದದೊಂದಿಗೆ ಸನ್ಮಾನಿಸಲಾಯಿತು. ಶ್ರೀಯಾಂಕ ವಿಜೇತರನ್ನು ಶ್ರೀಮತಿ ನೀರಜಾ ನಾಯಕರು ಪರಿಚಯಿಸಿದರು. ಸಹಕಾರ್ಯದರ್ಶಿ ಶ್ರೀ ಮುರಲೀಧರ ಪ್ರಭು ಅವರು ಧನ್ಯವಾದ ಸಮರ್ಪಿಸಿದರು. ಪ. ಪೂ. ಸ್ವಾಮೀಜಿಯವರು ತಮ್ಮ ಆಶೀರ್ವಚನದಲ್ಲಿ ಸಂಪೂರ್ಣ ಜಗತ್ತಿನಲ್ಲಿಯೇ ಹೆಸರುವಾಸಿಯಾದ ಈ ವಿದ್ಯಾಸಂಸ್ಥೆ ಉಚ್ಚ ಆದರ್ಶಹೊಂದಿದ್ದು, ಜ್ಞಾನಪ್ರಾಪ್ತಿಗೆ ಉತ್ತಮ ಅವಕಾಶ ಕಲ್ಪಿಸಿ ಸುಜ್ಞಾನದ ವಟವೃಕ್ಷೋಪಾದಿಯಲ್ಲಿದೆ ಎಂದರಲ್ಲದೇ, “ಗುರುಶ್ರದ್ಧೆ, ಆತ್ಮಸಾಕ್ಷಾತ್ಕಾರ, ಏಕಾಗ್ರತೆ ಶಿಕ್ಷಣದಲ್ಲಿ ತೀರ ಅವಶ್ಯವಾಗಿದೆ. ಈ ಸಂಸ್ಥೆಗೆ ಉತ್ತರೋತ್ತರ ಕಲ್ಯಾಣವಾಗಲಿ” ಎಂದು ಹೃತ್ಪೂರ್ವಕವಾಗಿ ಹಾರೈಸಿ ಶ್ರೀಮನ್ನಾರಾಯಣ ಸ್ಮರಣೆಯೊಂದಿಗೆ ಮುಕ್ತಾಯಗೊಳಿಸಿದರು. ನಂತರ ಸಾಧಕ ಹಳೆಯ ವಿದ್ಯಾರ್ಥಿಗಳನ್ನು, ದಾನಿಗಳನ್ನು ಸನ್ಮಾನಿಸಲಾಯಿತು.

### ಸೋಮವಾರ, ತಾ.21 ಡಿಸೆಂಬರ್ 2009 [ಸಮಾರೋಪ ದಿನ]

ಗಿಬ್ ಹೈಸ್ಕೂಲಿನ ಬಾಲಕರ ಹಾಗೂ ಬಾಲಕಿಯರ ಸ್ವಾಗತ ಗೀತೆಯೊಂದಿಗೆ ಮತ್ತು ಪ್ರಾರ್ಥನೆಯೊಂದಿಗೆ ಸಮಾರೋಪ ಸಮಾರಂಭವು ಆರಂಭಗೊಂಡವು. ಸ್ವಾಗತ ಗೀತೆಯು ಶ್ರೀ ಅರುಣ ಉಭಯಕರರಿಂದ ಸುಂದರವಾಗಿ ರಚಿಸಲ್ಪಟ್ಟಿತ್ತು. ಡಾ. ಆರ್ .ಆರ್. ಶಾನಭಾಗರು ಸ್ವಾಗತ ಭಾಷಣದೊಂದಿಗೆ ಸಂಸ್ಥೆ ನಡೆದು ಬಂದ ದಾರಿಯನ್ನು ಬಿಚ್ಚಿಟ್ಟರು. ಸಹಕಾರ್ಯದರ್ಶಿ ಶ್ರೀ ಅಶೋಕ ಪಿಕಳೆಯವರು ಮುಖ್ಯ ಅತಿಥಿಗಳ ಪರಿಚಯ ಮಾಡಿದರು. ಕುಮಟಾದ ಉಪವಿಭಾಗಾಧಿಕಾರಿ ಶ್ರೀಮತಿ ಗಂಗೂಬಾಯಿ ಮಾನಕರ, ಶ್ರೀ ಎಸ್. ಎಚ್. ಕಾಮತ ಹಿಂದಿನ ಪ್ರಧಾನ ತಂತ್ರಜ್ಞರು, “ಟಾಯಮ್ಸ್ ಆಪ್ ಇಂಡಿಯಾ ಸಮೂಹ” ಮುಂಬೈ, ಕೇತ್ರ ಶಿಕ್ಷಣಾಧಿಕಾರಿಗಳಾದ ಶ್ರೀ ಸಿ. ಟಿ. ನಾಯ್ಕ, ಕುಮಟಾದ ಪ್ರಸಿದ್ಧ ವೈದ್ಯರೂ, ನಾಮಧಾರಿ ಸಮಾಜದ ಅಧ್ಯಕ್ಷರೂ ಆದ ಡಾ. ಎಂ. ಡಿ. ನಾಯ್ಕ, ರಾಜ್ಯ ಪ್ರಶಸ್ತಿ ವಿಜೇತ ಸಂಸ್ಥೆಯ ಗಿಬ್ ಬಾಲಕಿಯರ ಪ್ರೌಢಶಾಲೆಯ ನಿವೃತ್ತ ಮುಖ್ಯ ಶಿಕ್ಷಕಿ ಶ್ರೀಮತಿ ವಿನಯಾ ಶಾನಭಾಗ, ಉತ್ತರಕನ್ನಡ ಸಂಘ ಬೆಂಗಳೂರಿನ ಉಪಾಧ್ಯಕ್ಷರಾದ ಶ್ರೀ ರಮಾಕಾಂತ ಎಸ್.ಬಾಳಗಿ, ಲೆಕ್ಕ ಪರಿಶೋಧಕ ಅಧಿಕಾರಿ ಶ್ರೀ ಜಿ. ಎಸ್. ಕಾಮತ ಸಭೆಯನ್ನುದ್ದೇಶಿಸಿ ತಮ್ಮ ಭಾವ ಲಹರಿಗಳನ್ನು ಹರಿಬಿಟ್ಟರು.

ಸಮಾರಂಭದ ಸವಿನೆನಪಿಗಾಗಿ ಕೆ.ಇ.ಸೊಸೈಟಿಯ ಎಲ್ಲ ಶಾಲೆಗಳ ನಿವೃತ್ತ ಸಿಬ್ಬಂದಿಗಳಿಗೆ ಸನ್ಮಾನ ಕಾರ್ಯಕ್ರಮವೂ ಜರುಗಿತು. ನಿವೃತ್ತರ ಪರವಾಗಿ, ಶ್ರೀ ಎ. ಎಸ್. ಕಾಮತ, ಶ್ರೀಮತಿ ಕಮಲಾರಾವ್ ಮಾತನಾಡಿದರು. ಇದೇ ವೇದಿಕೆಯಲ್ಲಿ ವಿಜ್ಞಾನ, ಕಲೆ, ಕರಕುಶಲ ಕಲೆ, ರಂಗೋಲಿ, ಮೊದಲಾದ ಪ್ರದರ್ಶನಗಳ ಬಹುಮಾನ ವಿಜೇತರಿಗೆ ಗೌರವಿಸಲಾಯಿತು. ಗಿಬ್ ಬಾಲಕಿಯರ ಪ್ರೌಢಶಾಲೆಯ ಮುಖ್ಯಾಧ್ಯಾಪಕರಾದ ಶ್ರೀ ಎಂ. ಆರ್. ಉಪಾಧ್ಯಾಯ ವಂದಿಸಿದರು. ನಂತರ ಪ. ಪೂ. ಶ್ರೀ ಶ್ರೀ ರಾಘವೇಶ್ವರ ಭಾರತೀ ಸ್ವಾಮೀಜಿಯವರ ದಿವ್ಯಾಶೀರ್ವಾದದ ಅಡಕ ಮುದ್ರಿಕೆಯ ದರ್ಶನವನ್ನು ನೆರೆದ ಸಭಿಕರಿಗೆ ಒದಗಿಸಲಾಯಿತು. ಪೂಜ್ಯ ಸ್ವಾಮೀಜಿಯವರು ಸರ್ವರನ್ನೂ ಆಶೀರ್ವದಿಸುತ್ತಾ “ಗಿಬ್ ಸಂಸ್ಥೆಯ ಕುರಿತು ನಮಗೆ ತುಂಬು ಹೃದಯದ ಅಭಿಮಾನವಿದೆ. ಅಲಹಾಬಾದಿನಲ್ಲಿ ವಿಶ್ವಮಂಗಲ ಗೋಗ್ರಾಮಯಾತ್ರೆಯಲ್ಲಿ ಅನಿವಾರ್ಯವಾಗಿ ಪಾಲ್ಗೊಳ್ಳಬೇಕಾದ ಕಾರಣ ನಮ್ಮ ಉಪಸ್ಥಿತಿ ತಮ್ಮೊಂದಿಗಿದೆಯೆಂದು ಭಾವಿಸುತ್ತಾ ಈ ಸಂಸ್ಥೆಯನ್ನು ಕಟ್ಟುವಲ್ಲಿ ಸಾರಸ್ವತ ಸಮಾಜದ ವಿಶೇಷ ಕೊಡುಗೆಯಿದೆ. ಇಂದು ಎಲ್ಲ ಸಮಾಜದವರೂ ಅದರ ಪ್ರಯೋಜನ ಪಡೆದುಕೊಳ್ಳುತ್ತಿದ್ದಾರೆ. ಈ ಸಂಸ್ಥೆಯ ಉತ್ತರೋತ್ತರ ಅಭಿವೃದ್ಧಿಗಾಗಿ ಶ್ರೀರಾಮಚಂದ್ರಾಪುರ ಮಠದಿಂದ ಮುಕ್ತ ಸಹಾಯ ಸದಾ ಇರುತ್ತಿದ್ದು, ಸಂಸ್ಥೆಯ ಶೈಕ್ಷಣಿಕ ಪ್ರಗತಿಯನ್ನು ಸದಾ ಬಯಸುತ್ತೇವೆ” ಎಂದು ಮುಂತಾಗಿ ಹರಸಿದರು. ಪೂಜ್ಯ ಸ್ವಾಮೀಜಿಯವರ ದಿವ್ಯಾಶೀರ್ವಾದದ ಅಡಕ ಮುದ್ರಿಕೆಯ ದರ್ಶನವು ವ್ಯಾಸಪೀಠಕ್ಕೆ ನೈಜತೆ ಹಾಗೂ ಜೀವಂತಿಕೆಯನ್ನು ತುಂಬಿದ್ದು ಸಹಸ್ರ-ಸಹಸ್ರ ಸಂಖ್ಯೆಯಲ್ಲಿ ಸೇರಿದ ಜನಸಮೂಹದ ಮುಕ್ತ ಶ್ಲಾಘನೆಗೆ ಒಳಗಾಯಿತು. ಕುಮಟಾ ಪ್ರಸಿದ್ಧ ವೈದ್ಯ ಡಾ.ಜಿ.ಜಿ.ಹೆಡೆಯವರ ಅವಿರತ ಈ ಪ್ರಯತ್ನ ಫಲಪ್ರದವಾಯಿತು.

ಗಿಬ್ ಹೈಸ್ಕೂಲ್ ಶತಮಾನೋತ್ಸವ ಸಮಿತಿಯು ಹುಟ್ಟಿದಾಗಿನಿಂದ ಇಲ್ಲಿಯ ವರೆಗಿನ ಪಕ್ಷಿನೋಟದ ಚಿತ್ರಣವನ್ನು, ಸರ್ವರ ಸಹಾಯ, ಸಹಕಾರ, ಸಲಹೆ, ಸೂಚನೆ ಜೊತೆಗೆ ಸರ್ವಾಂಗ ಸುಂದರ ಕಾರ್ಯಕ್ರಮವನ್ನು ಯೋಚಿಸಿ, ಯೋಜಿಸಿ ಮೂರ್ತರೂಪಕ್ಕೆ ಬಂದಿದ್ದನ್ನು ಸಮಿತಿಯ ಕಾರ್ಯದರ್ಶಿ ಶ್ರೀ ಡಿ. ಎಂ. ಕಾಮತರು ಕೃತಜ್ಞತೆಗೈಯುತ್ತಾ ತಿಳಿಸಿದರು. ತ್ರಿದಿನಾತ್ಮಕ ಕಾರ್ಯಕ್ರಮಕ್ಕೆ ವಿಶೇಷ ಮೆರಗನ್ನು ಕೊಟ್ಟ ಪ್ರದರ್ಶನ ಮಳಿಗೆಗಳು, ವಿಶೇಷತಃ ಉತ್ತರ ಕನ್ನಡ ಜಿಲ್ಲೆಯಲ್ಲಿಯೇ ಪ್ರಪ್ರಥಮವಾಗಿ ಪ್ರದರ್ಶಿಸಲ್ಪಟ್ಟ ಅಂತರರಾಷ್ಟ್ರೀಯ ಖ್ಯಾತಿಯ “ಇಸ್ರೋ” ಪ್ರದರ್ಶನ, ಕರಕುಶಲ ಪ್ರದರ್ಶನ, ಭಗವದ್ಗೀತಾ ಪ್ರದರ್ಶನ, ಅಂಚೆ ಇಲಾಖೆ ಪ್ರದರ್ಶನ, ಉತ್ತರ ಕನ್ನಡ ಜಿಲ್ಲೆಯ ಆಯ್ದ ಪ್ರೌಢಶಾಲೆಗಳ ವಿಜ್ಞಾನ ವಸ್ತು ಪ್ರದರ್ಶನ, ರಂಗೋಲಿ, ಕಸೂತಿ ಹಾಗೂ ವಿವಿಧ ಮಳಿಗೆಗಳಿಂದ ಪ್ರದರ್ಶನವು ಚಿತ್ತಾಕರ್ಷಕವಾಗಿರಲು ಕಾರಣಕರ್ತರಾದ ಸರ್ವರನ್ನು ತುಂಬು ಹೃದಯದಿಂದ ಸ್ಮರಿಸಿದರು. “ಶರದ್ವಶ್ಯತಂ” ಸ್ಮರಣ ಸಂಚಿಕೆಗೆ ಲೇಖನ, ಜಾಹಿರಾತು, ಪುಟದಾನ ನೀಡಿದವರನ್ನು ಮುದ್ರಕ ಹಾಗೂ ಸಂಪಾದಕ ಮಂಡಳಿಯನ್ನು ಅಭಿನಂದಿಸಿದರು.

ಸಭಾ ಕಾರ್ಯಕ್ರಮದ ನಿರ್ವಹಣೆಯನ್ನು ಡಾ. ಪ್ರೀತಿ ಭಂಡಾರಕರ, ಪ್ರೊ. ಜಿ. ಡಿ. ಭಟ್ ಮಾಡಿದರು. ವೇದಿಕೆಯ ಮೇಲಿನ ಸಭಾಕಾರ್ಯಕ್ರಮದ ನಂತರ ಪ್ರತಿದಿನ ವೈವಿಧ್ಯಮಯ, ವರ್ಣಮಯ ಆಕರ್ಷಣೀಯ ಸಾಂಸ್ಕೃತಿಕ ಕಾರ್ಯಕ್ರಮಗಳನ್ನು ಹಮ್ಮಿಕೊಳ್ಳಲಾಗಿತ್ತು. ಪ್ರತಿಭಾ ಕಾರಂಜಿಯಲ್ಲಿ ಜಿಲ್ಲಾ, ರಾಜ್ಯಮಟ್ಟದಲ್ಲಿ ಗುರುತಿಸುವಂತೆ ಮಾಡಿದ ಪುಟಾಣಿ ಪ್ರತಿಭೆಗಳ ಪ್ರದರ್ಶನಕ್ಕೆ ಅವಕಾಶವನ್ನಿತ್ತು ಗೌರವಿಸಿರುವುದು ವಿನೂತನವಾಗಿತ್ತು.

ಜಾನಪದ ಕಲೆಯಾದ ಕೋಲಾಟ, ಯಕ್ಷಗಾನ, ಚಿಣ್ಣರ ನಾಟಕ, ಭರತನಾಟ್ಯ, ರೂಪಕ, ಜುಗುಲಬಂದಿ, ಕಾಸರಕೋಡ ಚಿನ್ನಾರವರ ಕೊಂಕಣಿ ನಾಟಕ “ಕರ್ಮಾಧೀನ” ಮುಂತಾದ ಅನೇಕ ಕಾರ್ಯಕ್ರಮಗಳು ಶ್ರೀ ಅರುಣ ಉಭಯಕರ, ಶ್ರೀ ಎಸ್. ಕೆ. ಹೆಗಡೆ ಹಾಗೂ ಸಾಂಸ್ಕೃತಿಕ ಸಮಿತಿಯ ಸದಸ್ಯರಿಂದ ಸುಂದರವಾಗಿ ಆಯೋಜನೆಗೊಂಡಿದ್ದು, ಅಪಾರ ಜನಸೋಮದಿಂದ ಪರಿಸರವು ತುಂಬಿಕೊಂಡಿತ್ತು. ಸುಂದರವಾಗಿ ನಿರ್ಮಿಸಿದ ಮಹಾದ್ವಾರದಿಂದ ಪ್ರಾಕಾರ ಹಾಗೂ ಅದನ್ನೊಳಗೊಂಡ ಎಲ್ಲಾ ಇಮಾರತುಗಳು ದೀಪಾಲಂಕೃತಗೊಂಡಿದ್ದವು. ದಾವಣಗೆರೆಯ ದಾನಿಗಳಿಂದ ಪ್ರಾಯೋಜಿಸಲ್ಪಟ್ಟ ಆಕರ್ಷಣೀಯ ಸುಡುಮದ್ದು ಪ್ರದರ್ಶನ, ಗಗನದಲ್ಲಿ ಹರಡಿದ ವಿವಿಧ ವರ್ಣದ ಚಿತ್ತಾರಗಳು ನಯನ ಮನೋಹರವಾಗಿತ್ತು. ಸಮಾರೋಪದ ದಿನ ಕೆ.ಇ.ಸೊಸ್ಯಾಟಿಯ ಎಲ್ಲಾ ಐದು ಶಿಕ್ಷಣ ಸಂಸ್ಥೆಗಳ ವಿದ್ಯಾರ್ಥಿ/ವಿದ್ಯಾರ್ಥಿನಿಯರಿಗೆ, ಶಿಕ್ಷಕ ವೃಂದ, ಆಡಳಿತ ಮಂಡಳಿ, ಶಿಕ್ಷಣಾಭಿಮಾನಿಗಳಿಗೆ ಗಿಬ್ ಪ್ರಾಥಮಿಕ ಶಾಲೆಯ ಲಕ್ಷ್ಮೀಬಾಯಿ ಬುರ್ಡೇಕರ ಸಭಾ ಮಂದಿರದ ಎದುರಿನ ಮೈದಾನದಲ್ಲಿ ವಿಶೇಷ ಭೋಜನ ಏರ್ಪಡಿಸಲ್ಪಟ್ಟಿತ್ತು.

ಕಾರ್ಯಕ್ರಮದ ಮೂರೂದಿನಗಳಲ್ಲಿ ಮುಖ್ಯ ಅತಿಥಿಗಳನ್ನು ಕೆ.ಇ.ಸಂಸ್ಥೆಯ ಸದಸ್ಯರಾದ ಶ್ರೀ ಎಲ್.ವಿ.ಪ್ರಭು, ಶ್ರೀ ವಸು ಪ್ರಭು, ಶ್ರೀ ಶಿರೀಷ ನಾಯಕರು ಪುಷ್ಪ ಗುಚ್ಚನೀಡಿ ಗೌರವಿಸಿದರು.

ಮರುದಿನ **ಮಂಗಳವಾರ ತಾ. 22/12/2009** ರಂದು ಮುಂಜಾನೆ ಅಗ್ನಿಶಾಮಕ ದಳದವರಿಂದ ಒಂದು ತಾಸಿನ ವಿಶೇಷ ಪ್ರದರ್ಶನವು ಸಹ ಆಯೋಜಿಸಲಾಗಿತ್ತು. ಕಾರ್ಯಕ್ರಮದ ಎಲ್ಲಾ ದಿನಗಳಲ್ಲೂ ಸಿಹಿತಿಂಡಿ ವಿತರಣೆ, ಅತಿಥಿ ಅಭ್ಯಾಗತರಿಗೆ, ರುಚಿ-ಶುಚಿಯಾದ ಊಟ, ತಿಂಡಿ, ಉಪಹಾರ, ನಗರದ ಹೋಟೆಲುಗಳಲ್ಲಿ ದೇವಸ್ಥಾನಗಳಲ್ಲಿ ವಸತಿ, ವಾಹನ ಸೌಕರ್ಯದ ವ್ಯವಸ್ಥೆಯನ್ನು ಸಹ ಅತ್ಯುತ್ತಮವಾಗಿ ಯೋಜಿಸಲಾಗಿತ್ತು. ಮೂರು ದಿನಗಳು ಕುಮಟಾ ನಗರವೇ ಹಬ್ಬದ ವಾತಾವರಣದಲ್ಲಿದ್ದು ಅಪರೂಪದ ಶತಮಾನೋತ್ಸವವು “ಗಗನಂ ಗಗನಾಕಾರಂ, ಸಾಗರಂ ಸಾಗರೋಪಮೆ” ಎಂಬಂತೆ ವರ್ಣನಾತೀತವಾಗಿತ್ತು.

**ವರದಿ: ಶ್ರೀ ಎನ್.ಆರ್.ಗಜು ಮತ್ತು ಶ್ರೀ ಉಮೇಶ್ ಎಸ್.ಭಟ್ಟ, ಗಿಬ್ ಹೈಸ್ಕೂಲ್ ಶಿಕ್ಷಕರು. ಕುಮಟಾ.**